

പുതിയനിയമജീവിതവും പുതിയനിയമസഭയും-സാക് പുനൻ

WFTW Malayalam 22 August 2010

www.jeevamozhikal.org

പുതിയനിയമജീവിതത്തെക്കുറിച്ചുള്ള മനോഹരമായൊരു പ്രവചനം യെഹെസ്കേൽ 36 ന്റെ 25 മുതൽ 37 വരെ യുള്ള വാക്യങ്ങളിൽ കാണാം. ദൈവം ആഗ്രഹിക്കുന്ന തരം ക്രിസ്തീയജീവിതം എങ്ങനെയുള്ളതാണെന്നതിന്റെ ഒരു വിവരണമാണിത്. ഇത് ആദ്യം നമ്മുടെ ഹൃദയത്തിൽനിന്നും എല്ലാ വിഗ്രഹങ്ങളും മാറ്റി നമ്മെ പൂർണ്ണമായും നിർമ്മലീകരിക്കാമെന്നു വാഗ്ദാനം ചെയ്യുന്നു. പിന്നീട് നമ്മുടെ കഠിനഹൃദയം മാറ്റി മൃദുവായ ഹൃദയം തരും. അതുകഴിഞ്ഞ് തന്റെ ആത്മാവിനെ നമ്മുടെ ഉള്ളിൽ ആക്കി അവിടുത്തെ കൽപനകൾ അനുസരിച്ച് നടക്കുവാൻ ഇടയാക്കും. അങ്ങനെ എല്ലാ അശുദ്ധിയാൽ നിന്നും സൂക്ഷിക്കും. എന്നാൽ ഇതൊക്കെ നടക്കണമെങ്കിൽ നാം ദൈവത്തോട് നമുക്കിത് നടത്തിത്തരണമേയെന്ന് അപേക്ഷിക്കണം(36:37). നാം ഈ ജീവിതത്തിനുവേണ്ടി ചോദിച്ചില്ലെങ്കിൽ കിട്ടുകയില്ല. നാം മഹത്വകരമായ ഈ ജീവിതത്തിലേക്കു വരുമ്പോൾ നമ്മുടെ ക്ലേശങ്ങൾ ഓർത്തു നമ്മോടുതന്നെ വെറുപ്പു തോന്നും. (വാ.31). തന്റെ ജഡത്തിലെ പാപങ്ങൾ കണ്ട് 'ഓ, ഞാനൊരു അരിഷ്ടമനുഷ്യൻ, പാപികളിലൊന്നാമനാണ് ഞാൻ(റോമ.7:24; 1തിമോ.1:15) എന്നിങ്ങനെ നിലവിളിച്ചുകൊണ്ട് തന്നോടുതന്നെ വെറുപ്പു തോന്നുന്നത് ആത്മാവിൽ നിറഞ്ഞ ഒരു മനുഷ്യന്റെ ഒന്നാമത്തെ അടയാളമാണ്. ആത്മാവിൽ നിറഞ്ഞ ഒരു മനുഷ്യൻ തന്റെ ജഡത്തിലുള്ള പാപങ്ങളെക്കണ്ട് തന്നോടുതന്നെ വെറുപ്പു തോന്നാതെ മറ്റുള്ളവരുടെ പാപങ്ങളെ കാണുകയില്ല. നാം ദൈവത്തോടു കൂടുതൽ അടുക്കും തോറും നമ്മുടെ പാപങ്ങളെക്കുറിച്ചു നാം ബോധവാന്മാരായിത്തീരും.

ദൈവം യെഹെസ്കേലിനെ അസ്ഥികൾ കൊണ്ടുനിറഞ്ഞിരുന്ന ഒരു താഴ്വരയിൽ കൊണ്ടു നിർത്തിയിട്ട് അവയോടു പ്രവചിക്കുവാൻ പറഞ്ഞു(യെഹെ.37). ദൈവവചനം പുറപ്പെട്ടുചെന്നപ്പോൾ അസ്ഥികൾ ഒന്നിച്ചുകൂടുകയും മാംസം അവയെ മൂടുകയും ചെയ്തു. കേവലം ദൈവവചനം മാത്രമല്ല അവർക്ക് ആവശ്യമായിരുന്നത്, ഉൽപ്പത്തി ഒന്നിൽ കാണുന്നതുപോലെ പരിശുദ്ധാത്മാവിന്റെ ശക്തിയും അവർക്ക് ആവശ്യമായിരുന്നു. അവിടെ ദൈവവചനത്തിന്റെയും പരിശുദ്ധാത്മാവിന്റെയും സംയുക്തമായ പ്രവർത്തനമാണ് മരണത്തിൽനിന്നു ജീവൻ ഉളവാക്കിയത്. ഇവിടെയും അങ്ങനെതന്നെ. പരിശുദ്ധാത്മാവ് ഈ മൃതശരീരങ്ങളുടെ മേൽ വന്നപ്പോൾ ഉടനെതന്നെ എഴുന്നേറ്റ് ദൈവത്തിന്റെ ശക്തിയുള്ള സൈന്യമായി നിന്നു. ഇന്നു സഭയിലും ദൈവം ആഗ്രഹിക്കുന്നതിന്റെ ഒരു ചിത്രമാണിത്. പല ക്രിസ്ത്യാനികളും അവരുടെ വേദോപദേശങ്ങൾ എത്ര ശരിയാണെങ്കിലും തുടക്കത്തിൽ ഉണങ്ങിയ അസ്ഥികൾ പോലെയാണ്. അവർ ദൈവവചനത്തോടു പ്രതികരിച്ചപ്പോൾ ക്രിസ്ത്യാനികൾ എന്ന നിലയിൽ ഒന്നിച്ചുകൂടി(അസ്ഥികൾ തമ്മിൽ കൂടിയതുപോലെ) ഒരു നല്ല ജീവിതം തുടങ്ങി(എല്ലുകളിൽ മാംസം മൂടിയതിനാൽ അൽപം സൗന്ദര്യം ഉണ്ടായി). എന്നാൽ ഈ ക്രിസ്ത്യാനികൾ ദൈവത്തിന്റെ മഹാസൈന്യമായി മാറണമെങ്കിൽ ഒരു കാര്യം കൂടി അവർക്കു വേണ്ടിയിരിക്കുന്നു. അവർ ദൈവത്തിന്റെ അമാനുഷശക്തിയിൽ നിറയേണ്ടതുണ്ടായിരുന്നു.

പുതിയനിയമജീവിതത്തെയും സഭയെയും ചിത്രീകരിച്ചിരിക്കുന്നത് യെഹെസ്കേൽ 40:48 ൽ കാണാം. ഇതൊരു ആലയമായിട്ട് ചിത്രീകരിച്ചിരിക്കുന്നു. പരിശുദ്ധാത്മാവിന്റെ ആലയമാണ് നമ്മുടെ ശരീരം.(1കൊരി.6:19). സഭ ദൈവത്തിന്റെ ആലയവും(1 കൊരി.3:16). ദൈവത്തിന്റെ തേജസ് ആലയം വിട്ടുപോകുന്നതും പുതിയ ആലയത്തിലേക്കു മടങ്ങിവരുന്നതും നാം യെഹെ.43 ൽ വായിക്കുന്നു. പെന്തക്കോസ്തുനാൾ മുതലാണ് പുതിയനിയമസഭ സ്ഥാപിതമായത്. ദൈവം സഭയെ “എന്റെ സിംഹാസനത്തിന്റെ സ്ഥലം ” എന്നാണ് വിളിക്കുന്നത്.(43:7). പുതിയനിയമസഭയ്ക്കുള്ള പ്രമാണം ഇങ്ങനെ വിശദീകരിക്കപ്പെട്ടിരിക്കുന്നു. “അതിന്റെ അതിർത്തികളെല്ലാം അതിവിശുദ്ധമായിരിക്കണം.(43:12). പഴയനിയമത്തിലെ ആലയത്തിൽ അതിന്റെ പടിഞ്ഞാറെ അറ്റത്തുള്ള ഒരു ചെറിയ മുറി മാത്രമാണ് അതിവിശുദ്ധം എന്നു വിളിച്ചിരുന്നത്. എന്നാൽ പുതിയനിയമത്തിൽ സഭ മുഴുവൻ(ആലയം) അതിവിശുദ്ധമായിരിക്കണമെന്നാണ്. ദൈവത്തിന്റെ ആലയമായി ഒരു സഭ പണിയണമെങ്കിൽ അതിലെ എല്ലാ അംഗങ്ങളും തികഞ്ഞ വിശുദ്ധരായിരിക്കണം എന്ന അടിസ്ഥാനപ്രമാണം അനുസരിക്കണം. ഒരു വിധത്തിലുമുള്ള പാപത്തെ ആരിലും അനുവദിക്കരുത്.

സാദോക്കിന്റെ പുത്രന്മാർ എന്നും ലേവ്യർ എന്നും തന്റെ ആലയത്തിലുള്ള രണ്ടുതരം ശുശ്രൂഷകരെക്കുറിച്ച് ദൈവം യെഹെസ്കേൽ 44: 9-19 വരെയുള്ള വാക്യങ്ങളിൽ പറയുന്നു. “ദൈവത്തെത്തന്നെ ശുശ്രൂഷിക്കുവാൻ അനുവാദം കിട്ടിയ സാദോക്കിന്റെ പുത്രന്മാർ സൂചിപ്പിക്കുന്നത് പൂർണ്ണഹൃദയത്തോടെയുള്ള ക്രിസ്തുശിഷ്യരെയാണ്. ‘ജനങ്ങളെ ശുശ്രൂഷിക്കുവാൻ’ മാത്രം അനുവാദം ലഭിച്ച ലേവ്യർ ഒത്തുതീർപ്പുകാരായവരെ സൂചിപ്പിക്കുന്നു. ഈ രണ്ടുതരം ശുശ്രൂഷകളും തമ്മിൽ വലിയ വ്യത്യാസമുണ്ട്. യേശുവിന്റെ ശുശ്രൂഷ പ്രാഥമികമായി ജനങ്ങളോടായിരുന്നില്ല. അവിടുന്ന് ചെയ്ത എല്ലാ വേലയും തന്റെ പിതാവിനുള്ളതായിരുന്നു. അവിടുന്ന് ജനങ്ങളെ സേവിച്ചപ്പോഴും അത് പിതാവിനുള്ളതായിരുന്നു. ദൈവത്തെ നാമും സേവിക്കേണ്ടത് ഇപ്രകാരമാണ്. നാം ജനങ്ങളെ ശുശ്രൂഷിക്കാൻ തുടങ്ങുമ്പോഴാണ് അവരെ പ്രീതിപ്പെടുത്തുന്നതിനും ചില ഒത്തുതീർപ്പുകൾക്കുമുള്ള പരീക്ഷ കടന്നുവരുന്നത്. അങ്ങനെ വിശുദ്ധമായ ഒരു ആലയത്തിൽനിന്നും(ആത്മാവിൽ നിറഞ്ഞ ഒരു സഭയേ, അല്ലെങ്കിൽ വ്യക്തിയേ) ഇറ്റിറ്റുവീഴുന്ന വെള്ളം ഒരു നദി

യായി പിന്നീട് അനേകം നദികളായി ഒഴുകുന്നു.(യെഹ.47). ആത്മാവിൽ നിറഞ്ഞ ഒരു മനുഷ്യന്റെ ഉള്ളിൽ നിന്നു“ ജീവജലത്തിന്റെ നദികൾ ഒഴുകും“ എന്നു യോഹന്നാൻ 7 ന്റെ 32 മുതൽ 34 വരെയുള്ള വാക്യങ്ങളിൽ യേശു പറയുന്നവോൾ ഈ വേദഭാഗമാണ് പരാമർശിക്കുന്നത്. പെന്തക്കോസ്തുന്നാളിൽ തുടങ്ങുകയും പിന്നീട് ദൈവഭക്തരായ അനേകം പുരുഷന്മാരിലൂടെയും സ്ത്രീകളിലൂടെയും ഒഴുകിക്കൊണ്ടിരിക്കുന്നതും ഇതുതന്നെയാണ്. ഈ ജീവിതം ചെറിയ തുളളി കളായി തുടങ്ങി വലിയ നദിയും അനേകനദികളുമായി മാറുന്നു.

ആത്മാവിൽ നിറഞ്ഞ ഈ ജീവിതത്തിന്റെ ചെറിയ ഒരു രൂപി യെഹസ്കേലിനു ദൈവം കൊടുക്കുന്നത് നാം യെഹ.47:3-6 വരെയുള്ള വാക്യങ്ങളിൽ കാണുന്നു. ദൈവം മെല്ലെ മെല്ലെ യെഹസ്കേലിനെ ഈ നദിയിലേക്കു നയിക്കുന്നു. 500 മീറ്റർ മുന്നോട്ടു നടന്നപ്പോൾ യെഹസ്കേലിന്റെ നരിയാണിയോളം എത്തി. അടുത്ത 500 മീറ്റർ നടന്നപ്പോൾ മുന്നോട്ടു വെള്ളം എത്തി. അടുത്ത 500 മീറ്റർ നടന്നപ്പോൾ അരവരെയും പിന്നീട് 500 മീറ്റർ നടന്നപ്പോൾ യെഹസ്കേലിനു കാൽ നിലത്തുറപ്പിക്കുവാൻ കഴിയാതെ വെള്ളത്തിന്റെ ഒഴുക്കിനനുസരിച്ചു നീങ്ങേണ്ടിവന്നു. യെഹസ്കേൽ ചെയ്തതുപോലെ ദൈവത്തിന്റെ കൂടെ നമുക്കു മുന്നോട്ടു പൊയ്ക്കൊണ്ടിരിക്കാം. അല്ലെങ്കിൽ ഒരു പ്രത്യേക സ്ഥാനത്തു വന്നു നിൽക്കാം. നാം പോകാൻ ആഗ്രഹിക്കുന്നതിനേക്കാൾ കൂടുതൽ പോകാൻ ദൈവം ഒരിക്കലും നിർബന്ധിക്കുകയില്ല. ഏലിശാ ഏലിയാവിനെ പിന്തുടർന്നപ്പോൾ(2രാജ.2) ഏലിശായ്ക്കു കൂടുതൽ കിട്ടുന്നതിനുള്ള ദാഹമുണ്ടോ അതോ കിട്ടിയതിൽ തൃപ്തനാണോ എന്നു തുടർച്ചയായി പരീക്ഷിക്കപ്പെട്ടിരുന്നു. ദൈവത്തിൽനിന്നും ഏറ്റവും മികച്ചത് ലഭിക്കുന്നതുവരെ ഏലിശാ തൃപ്തനായിരുന്നില്ല. അതുകൊണ്ട് ഏലിശായ്ക്ക് ഏലിയാവിനുണ്ടായിരുന്നതിനേക്കാൾ ഇരട്ടി അഭിഷേകം ലഭിച്ചു. യെഹസ്കേലും ഈ രീതിയിൽ പരീക്ഷിക്കപ്പെടുന്നതു നാം കാണുന്നു. നീന്തേണ്ടത്ര വെള്ളത്തിലേക്കു കടക്കുവാൻ തക്കവണ്ണം നദിയുടെ ആഴങ്ങളിലേക്കു കൂടുതൽ കൂടുതൽ അവൻ ഇറങ്ങേണ്ടതുണ്ടായിരുന്നു. പരിശുദ്ധാത്മാവിന്റെ പ്രവൃത്തിയുടെ ഒരളവ് നിങ്ങളുടെ ജീവിതത്തിലും അനുഭവിക്കാം. എന്നിട്ട് ഒരു പ്രത്യേകസ്ഥലത്ത് ദൈവം ഒരുകിയിരിക്കുന്ന ഏറ്റവും നല്ലതിന് അൽപം കുറഞ്ഞ സ്ഥലത്ത് വന്നു നിൽക്കുന്ന അനുഭവം ഉണ്ടാകാം. ഇതു കൂടെ ശ്രദ്ധിക്കുക. വെള്ളം യെഹസ്കേലിന്റെ നരിയാണി വരെയോ അര വരെയോ ഒക്കെ ആയിരുന്നപ്പോൾ അവന്റെ കാൽ നിലത്തുതന്നെ ആയിരുന്നു. എന്നാൽ അതുപോലെ നമ്മുടെ കാലുകളും ഭൂമിയിൽ നിന്നെടുക്കപ്പെട്ടുകഴിയുമ്പോൾ നമുക്കറിയാം നാം വാസ്തവത്തിൽ ആത്മാവിനാൽ നിറഞ്ഞിട്ടുണ്ടോയെന്ന്. ആ സമയത്ത് ഭൂമിയിൽ നിന്നും ഭൂമിയിലുള്ള എല്ലാ വസ്തുക്കളിൽനിന്നും നാം വേർപെട്ടവരും ആത്മാവിനാൽ നടത്തപ്പെടുന്നവരും സ്വന്തഹിതം വെടിഞ്ഞ് ദൈവഹിതം മാത്രം ചെയ്യുന്നവരും ആകും. യെഹസ്കേലിന്റെ പുസ്തകത്തിലെ അവസാനവാക്യത്തിൽ(48:35) പുതിയനിയമസഭയ്ക്ക് ഇങ്ങനെയൊരു പേര് നൽകുന്നു. “യഹോവ അവിടെ”- “യഹോവ ശമ”. ഇവരുടെ മദ്ധ്യേ ദൈവം തന്റെ പൂർണ്ണമഹത്വത്തോടെയുണ്ടെന്നു ജനങ്ങൾ തിരിച്ചറിയുന്നു. ഇത്തരം ഒരു സഭ പണിയുവാനാണ് എന്നെയും നിങ്ങളെയും വിളിച്ചിരിക്കുന്നത്. എന്നാൽ അത്തരം ഒരു സഭ പണിയുന്നതിന് യെഹസ്കേലിനെപ്പോലെ ദൈവത്തെ പൂർണ്ണമായി അനുസരിക്കുന്ന ആളുകളെ ദൈവത്തിനു വേണം.

പ്രത്യേകശ്രദ്ധയ്ക്ക്:

കോട്ടയം ക്രിസ്ത്യൻ അസ്സംബ്ലി സെന്ററിൽ 23 ആഗസ്റ്റ് രാവിലെ 10.30 മുതൽ 25ന് ഉച്ചയ്ക്ക് 1 മണി വരെ നടക്കുന്ന കോൺഫ്രൻസിന്റെ തൽസമയപ്രക്ഷേപണം യൂസ്ട്രീം വഴി കാണുകയും കേൾക്കുകയും ചെയ്യാവുന്നതാണ്.

Site address: <http://www.ustream.tv/channel/ktym-conf 2010>